



இன்றைய செய்தி நாளை வரலாறு

முரசொலி

நிறுவனர் : கலைஞர் மு. கருணாநிதி

வியாழக்கிழமை 19-06-2025

நான்காவது என்ற மாயை!

உலகின் நான்காவது மிகப் பெரிய பொருளாதார நாடாக இந்தியாவை உயர்த்தி விட்டோம் என்று பா.ஜ.க. சொல்லிக் கொள்கிறது. இதனையே தங்களுது ஆட்சியின் மிகப் பெரிய சாதனையாகவும் சொல்லத் தொடங்கி இருக்கிறார்கள்.

பிரதமர் மோடியோ இன்னும் பல படிிகள் தாண்டிப் பேசத் தொடங்கி இருக்கிறார். “உலகின் மூன்றாவது மிகப் பெரிய பொருளாதார நாடாக அடுத்த சில ஆண்டுகளில் இந்தியா உருவெடுக்கும்” என்று சைப்ரஸ் நாட்டில் நேற்றைய தினம் பேசி இருக்கிறார் பிரதமர்.

நான்காவது இடத்தை எட்டி விட்டோம் என்பதும், மூன்றாவது இடத்துக்குப் போய்விடுவோம் என்பதும் பா.ஜ.க. உருவாக்க நினைக்கும் மாயைகள் ஆகும்.

இந்தியா நான்காவது பெரிய பொருளாதார நாடாக உருவெடுத்துள்ளதாக முதலில் சொன்னது நிதி ஆயோக்கின் தலைமை நிர்வாக அதிகாரி பி.வி. ஆர். சுப்பிரமணியம்.

ஐ.எம்.எஃப். எனப்படும் சர்வதேச நிதியத்தின் உலகப் பொருளாதாரக் கண்ணோட்டத்தின் படி இப்படி கணிக்கப்பட்டுள்ளதாக அவர் சொல்கிறார். இந்தியாவின் மொத்த உள்நாட்டு உற்பத்தி 4.2 லட்சம், அமெரிக்க டாலராக உயரும் என்று கணிக்கப்பட்டுள்ளது. இது ஜப்பான் நாட்டின் மொத்த உள்நாட்டு உற்பத்தியை விட கொஞ்சம் கூடுதல். இதை வைத்துத்தான் நான்காவது பொருளாதாரமாக இந்தியாவை உயர்த்தி விட்டோம் என்று சொல்கிறார்கள்.

2024 ஆம் ஆண்டில் ஜப்பான் நாட்டின் 4.112 டிரில்லியன் டாலர் ஜி.டி.பி.யுடன் 4 ஆவது இடத்திலும், இந்தியா 3.942 டிரில்லியன் டாலர் ஜி.டி.பி.யுடன் 5 ஆவது இடத்திலும் இருந்தது. (ஒரு டிரில்லியன் டாலர் என்றால் ரூ.85 லட்சம் கோடி) இதில் 5 ஆவது இடத்தில் இருந்து 4 ஆவது இடத்துக்கு இந்தியா உயர்ந்து விட்டது என்பது இவர்களது கூற்று.

2025 ஆம் ஆண்டுக்கான ஐ.எம்.எஃப். அறிக்கையானது, 2025ஆம் ஆண்டின் இறுதியில் இந்தியாவின் ஜி.டி.பி.யானது 4.137 டிரில்லியன் அமெரிக்க டாலராகவும், ஜப்பான் நாட்டின் ஜி.டி.பி.யானது 4.186 டிரில்லியன் அமெரிக்க டாலராகவும் உயரும் என்று சொல்லி இருக்கிறது. இதை வைத்துத் தான் இப்படி பரப்புரை செய்கிறார்கள். அதாவது, இது ‘அடைந்த’ வளர்ச்சி அல்ல. ‘அடையப் போவதாகச் சொல்லும்’ வளர்ச்சியே ஆகும்.

அதாவது, ‘நான்காவது இடத்தை இந்தியா எட்டலாம்’ என்ற கணிப்பீதான் இது. எட்டலாம், எட்டாமலும் போகலாம் என்றுதான் இதனைப் பார்க்க வேண்டுமே தவிர, ‘எட்டிவிட்டது’ என்று சொல்ல முடியாது.

உலகின் முதல் பொருளாதார நாடாக அமெரிக்கா இருக்கிறது. இரண்டாவது பெரிய பொருளாதார நாடாக சீனா இருக்கிறது. மூன்றாவது இடத்தில் ஜெர்மனி இருக்கிறது. நான்காவது இடத்தில் ஜப்பான் இருக்கிறது.

இந்தியா மிகப்பெரிய பொருளாதார நாடாக வளர்ந்திருக்க வேண்டும், வளர்த்தெடுக்கப்பட்டிருக்க வேண்டும், அப்படி வளர்வதற்குத் தகுதியுள்ள நாடு இந்தியா. உலகின் அதிகப்படியான மக்கள் தொகையைக் கொண்ட நாடு இந்தியா. மிகப்பெரிய நாடு இந்தியா. ஆனால் அதனைச் செய்வதற்கான மிகச் சரியான நடவடிக்கைகளில் பா.ஜ.க. அரசு செய்ததா என்றால் இல்லை. இந்தியாவில் தனிநபர் வருமானம், ஜப்பானின் தனிநபர் வருமானத்தில் 11 இல் ஒரு பங்குதான். இந்தியாவின் மக்கள் தொகை 146 கோடி. ஜப்பானின் மக்கள் தொகை 12 கோடிதான். இந்த அடிப்படையில் ஜப்பானை முந்துவதாக மார் தட்ட முடியுமா?

இந்தியாவில் பொருளாதாரச் சமநிலைமை இல்லை.

★ ஒரு விழுக்காடு மக்கள், மொத்த உள்நாட்டு உற்பத்தியில் 40 விழுக்காட்டை கட்டுப்படுத்துகிறார்கள்.

★ இந்தியாவில் ஒரு விழுக்காடு மனிதர்கள், இந்திய செல்வத்தின் 50 விழுக்காடு வைத்துள்ளார்கள். அடிமட்டத்தில் உள்ள 50 விழுக்காடு மக்களிடம் நாட்டின் செல்வமானது 3 விழுக்காடு மட்டுமே இருக்கிறது.

★ வருமானத்திலும் சமம் இல்லை. 10 விழுக்காடு மக்கள், தேசிய வருமானத்தில் 57 விழுக்காட்டை பெறுகிறார்கள்.

★ அனைத்துத் துறைகளும் சமமான வளர்ச்சியைப் பெறவில்லை. சேவை மற்றும் பெருநிறுவனங்களை மட்டுமே பா.ஜ.க. அரசு வளர்த்துள்ளது.

★ புதிய வேலைவாய்ப்புகளை பா.ஜ.க. அரசு உருவாக்க வில்லை. (பட்டதாரிகளின் வேலைவாய்ப்பின்மை 2.1 விழுக்காடாகவும், அதற்கு அடுத்த நிலையில் இருப்பவர்களில் 18.4 விழுக்காடு நபர்கள் வேலையில்லாமல் இருப்பதாகவும் புள்ளிவிபரங்கள் சொல்கிறது)

★ வேளாண்மையை முற்றிலும் புறக்கணிக்கிறது.

★ பா.ஜ.க. அரசின் வரிக் கொள்கை, ஏழை எளிய நடுத்தர மக்களைச் சுரண்டுவதாக அமைந்துள்ளது.

★ மாநில அரசுகளை சிதைப்பதாக பா.ஜ.க. அரசின் அரசியல், நிர்வாக, பொருளாதாரக் கொள்கைகள் அமைந்துள்ளன.

★ ஒற்றைத் தன்மை கொண்டதாக இந்தியாவை மாற்றுவதாக பா.ஜ.க.வின் சிந்தனை உள்ளது.

- இப்படி அனைத்திலும் சமமற்ற நிலைமையைத்தான் இந்தியாவில் பா.ஜ.க. உருவாக்கி இருக்கிறது. இதனை வளர்ச்சி என்று எப்படிச் சொல்ல முடியும்.

பொருளாதாரத்துக்கு ஏற்ப வாழ்க்கைத் தரம் உயர்ந்துள்ளதா? இல்லை. அமெரிக்காவின் தனிநபர் வருமானம் 89,105 டாலர். சீனாவில் தனிநபர் வருமானம் 13,687 டாலர். ஜெர்மனியில் தனிநபர் வருமானம் 55,911 டாலர். ஜப்பானில் தனிநபர் வருமானம் 56,000 டாலர். இந்தியாவில் தனிநபர் வருமானம் 2,878 டாலர். (நாட்டின் ஜி.டி.பி. அடிப்படையில் கணிக்கப்படுவது) மற்ற நாடுகளுக்கும் இந்தியாவுக்குமான வேறுபாடு மலையாள இருக்கிறது. மனித வளத்தை மேம்படுத்தாமல் அடையும் வளர்ச்சி நிலையானதாக இருக்க முடியாது. அனைத்தையும் தாங்கும், எதிர்கொள்ளும், போராடும் வலிமை மனித சக்திக்கே உள்ளது.

பொருளாதார வளர்ச்சி என்பது எண்களால் ஆனது அல்ல. எண்ணங்களால் ஆனது. எண்ணங்கள் பழுதுபட்டால், எண்கள் பழுதுபடும். அதனைத்தான் இன்று பா.ஜ.க. ஆட்சியில் பார்த்துக் கொண்டிருக்கிறோம்.

இந்தியா உலகின் முதல் பொருளாதார நாடாகக் கூட உயரும். அதற்கு ஒன்றிய ஆட்சியாளர்களின் எண்ணங்கள் மாற வேண்டும்.



தமிழ்நாடு முதலமைச்சர் மு.க. ஸ்டாலின் அவர்கள் தலைமையில் நேற்று (18.6.2025) தலைமைச் செயலகத்தில், மனிதவள மேலாண்மைத் துறையின் செயல்பாடுகள் குறித்த ஆய்வுக் கூட்டம் நடைபெற்றது. இக்கூட்டத்தில், துணை முதலமைச்சர் உதயநிதி ஸ்டாலின், மனிதவள மேலாண்மைத் துறை அமைச்சர் திருமதி. என். கயல்விழி செல்வராஜ், தலைமைச் செயலாளர் நா. முருகானந்தம், அண்ணா நிர்வாகப் பணியாளர் கல்லூரி மற்றும் பயிற்சி நிலையத்தின் கூடுதல் தலைமைச் செயலாளர் / இயக்குநர் விஃகம் கபூர், பொதுப்பணித் துறை கூடுதல் தலைமைச் செயலாளர் மங்கத் ராம் சர்மா, நிதித்துறை முதன்மைச் செயலாளர் த. உதயச்சந்திரன், மனிதவள மேலாண்மைத் துறை முதன்மைச் செயலாளர் கோ. பிரகாஷ் மற்றும் அரசு உயர் அலுவலர்கள் கலந்து கொண்டனர்.



நீர்வளம் மற்றும் சட்டத் துறை அமைச்சர் துரைமுருகன் அவர்கள் நேற்று முன்தினம் (17.06.2025) தமிழ்நாடு டாக்டர் அம்பேத்கர் சட்டப் பல்கலைக்கழகத்தில் நடைபெற்ற நிகழ்ச்சியில் 2025-2026 ஆம் ஆண்டிற்கான சட்டக் கல்வி மாணவர் சேர்க்கைத் தரவரிசைப் பட்டியலின்படி மாணவர்களுக்கு ஒதுக்கீடு ஆணைகளை வழங்கினார். இந்தநிகழ்வில் பணிக் குழு உறுப்பினர் / சட்டத்துறை செயலர் சி.ஜார்ஜ் அலெக்ஸ்சாண்டர், பல்கலைக்கழகத்தின் பதிவாளரும் சட்ட சேர்க்கை குழுவின் தலைவருமான பேராசிரியர் (முனைவர்) கௌரி ரமேஷ், சட்ட சேர்க்கை குழுவின் ஒருங்கிணைப்பாளர் பேராசிரியர் முனைவர் ரஞ்சித் ஓமன் ஆபிரகாம் மற்றும் உறுப்பினர்கள் பேராசிரியர் வி.பாலாஜி, பேராசிரியர் எஸ்.கே.அசோக் குமார் ஆகியோர் உடனிருந்தனர்.

சிவகங்கை மாவட்டம் திருப்பத்தூரில்

ரூ. 7.50 லட்சம் மதிப்பில் அமைக்கப்பட்டுள்ள கலைஞர் விளையாட்டு அரங்கம்!

துணை முதலமைச்சர் உதயநிதி ஸ்டாலின் திறந்து வைத்தார்!

சிவகங்கை. ஜூன் 19- ரூபாய் 7.50 லட்சத்தில் அமைக்கப்பட்டுள்ள கலைஞர் மின்னொளி கைப்பந்து அரங்கத் திணை துணை முதலமைச்சர் கழக இளைஞரணி செயலாளர் உதயநிதி ஸ்டாலின் திறந்து வைத்தார். கூட்டுறவுத்துறை அமைச்சர் கே. ஆர். பெரியகருப்பன் மதுரை சாலையில் அமைந்துள்ள செம்மொழி பூங்காவில் தொடர்ந்து முத்தமிழறிஞர் நமக்கு நாமே திட்டத்தின் கீழ் கலைஞர் அவர்களின் 102 ஆவது பிறந்த நாளை முன்னிட்டு மாவட்ட விளையாட்டு மேம்பாட்டு அணி சார்பில் ஏற்பாடு செய்யப்பட்டிருந்த மின்னொளி கைப்பந்து போட்டி யிணை துவக்கி வைத்தார். விளையாட்டு வீரர்களை சந்தித்து விவரங்கள் கேட்டறிந்தார். இந்த நிகழ்ச்சியில் திருப்பத்தூர் பேரூராட்சி மன்ற தலைவர் என் கோகிலா ராணி நாராயணன் வரவேற்று பேசினார்.

இந்த நிகழ்ச்சியில் முன்னாள் அமைச்சர் மு.தென்னவன், திருமதி தமிழரசி ரவிக்குமார் எம். எஸ். ஏ. மாவட்ட கழக துணை செயலாளர்கள் த.சேங்கை மாறன், திருமதி ஜோன்ஸ் ருசோ, மாவட்ட விளையாட்டு மேம்பாட்டு அணி அமைப்பாளர் கே. எஸ். நாராயணன், மாவட்ட செய்தி தொடர்பாளர் அ. அபூப் காண் மற்றும் நிர்வாகிகள் கலந்து கொண்டார்கள்.

சிவகங்கை மாவட்டத்தில் அமைச்சர் கே. ஆர். பெரியகருப்பன் ஏற்பாட்டில் -

ரூ. 20 லட்சம் மதிப்பீட்டில் 20 மாற்றுத்திறனாளிகளுக்கு முன்று சக்கர வாகனம்!

துணை முதலமைச்சர் உதயநிதி ஸ்டாலின் வழங்கினார்!

சிவகங்கை. ஜூன் 19- தனியார் மண்டபத்தில் அனைத்து அணிகள் பங்கேற்ற நிகழ்ச்சியில் கலந்துகொண்டு சிறப்புரையாற்றினார். அதை தொடர்ந்து மாவட்டக் கழக செயலாளரும் கூட்டுறவுத் துறை அமைச்சருமான கே. ஆர். பெரியகருப்பன் ஏற்பாட்டின் பேரில் மாவட்டத்தில் 20 மாற்றுத்திறனாளிகளுக்கு ரூபாய் ஒரு லட்சம் மதிப்பிலான 20 லட்சம் மதிப்புள்ள மூன்று சக்கர ஸ்கூட்டர் வாகனங்களை துணை முதலமைச்சர் உதயநிதி ஸ்டாலின் ஒவ்வொருவருக்கும் நேரில் சென்று சாவியை வழங்கினார். இந்த நிகழ்ச்சியில் முன்னாள் அமைச்சர் மு.தென்னவன், திருமதி தமிழரசி ரவிக்குமார் எம். எஸ். ஏ. மாவட்டக் கழக துணைச் செயலாளர்கள் த.சேங்கை மாறன், திருமதி ஜோன்ஸ் ருசோ, மாவட்ட கழக செய்தி தொடர்பாளர் அ. அபூப் காண் மற்றும் நிர்வாகிகள் கலந்து கொண்டார்கள்.



தமிழ்நாடு துணை முதலமைச்சர் உதயநிதி ஸ்டாலின் அவர்கள் 17.6.2025 அன்று சிவகங்கை மாவட்டம் திருப்பத்தூர் பேரூராட்சி செம்மொழி பூங்காவில், நமக்கு நாமே திட்டத்தின் கீழ் 7.50 லட்சம் ரூபாய் மதிப்பீட்டில் சுற்றிலும் தடுப்பு வலையுடன் அமைக்கப்பட்டுள்ள மின்னொளி விளையாட்டு மைதானத்தை திறந்து வைத்து, மகளிர் கைப்பந்து போட்டியை தொடங்கி வைத்தார். இந்நிகழ்வில் கூட்டுறவுத்துறை அமைச்சர் கே.ஆர். பெரியகருப்பன், சட்டமன்ற உறுப்பினர் திருமதி ஆ.தமிழரசி ரவிக்குமார், மாவட்ட ஆட்சித்தலைவர் திருமதி ஆஷா அஜித், சார் ஆட்சியர் ஆபுஷ் வெங்கட் வட்ஸ், பேரூராட்சித் தலைவர் திருமதி என். கோகிலாராணி உள்பட அரசு அலுவலர்கள், உள்ளாட்சி அமைப்புகளின் பிரதிநிதிகள் உடனிருந்தனர்.